



Għalliema tar-religjon Kattolika: il-ħtieġa ta' ċertifikat ta' kapaċità maħruġ minn awtorità ekkleżjastika ma tiġġustifikax it-tiġdid ta' kuntratti għal żmien determinat

Ma hemmx diskriminazzjoni bbażata fuq ir-religjon u lanqas fuq iż-żmien determinat tar-relazzjoni ta' xogħol

YT kif ukoll sbatax-il persuna oħra (iktar 'il quddiem, flimkien, ir-“rikorrenti”), li ilhom jgħallmu għal diversi snin ir-religjon Kattolika fi hdan stabbilimenti pubbliċi, ġew irreklutati mill-Ministero dell'Istruzione dell'Università e della Ricerca - MIUR (il-Ministeru għall-Edukazzjoni, għall-Universitajiet u għar-Riċerka, l-Italja) permezz ta' kuntratti għal żmien determinat (iktar 'il quddiem il-“KŻD”) suċċessivi. Peress li kkonstataw li huma ma setgħux jibbenefikaw mill-ħatra bħala impjegati permanenti prevista mid-dritt Taljan għall-persunal tal-għalliema, minħabba t-tul annwali tal-inkarigi tagħhom, li ma kienx jippermetti l-inklużjoni tagħhom fil-listi permanenti ta' kandidati xierqa, ir-rikorrenti adixxew lill-qorti tar-rinviju b'rikors intiż prinċipalment għat-trasformazzjoni tal-kuntratti attwali tagħhom f'kuntratti għal żmien indeterminat (iktar 'il quddiem il-“KŻI”).

Il-qorti tar-rinviju, filwaqt li tirrileva li l-leġiżlazzjoni Taljana li tittrasponi l-Ftehim qafas dwar ix-xogħol għal żmien determinat ¹ teskludi, fis-settur tat-tagħlim, it-trasformazzjoni ta' KŻD suċċessivi f'KŻI, tqis li dan ir-rikors ma jistax jintlaqa'. Fil-fehma tagħha, fid-dawl ta' din l-esklużjoni u tal-fatt li l-għalliema tar-religjon Kattolika inkwistjoni ma setgħux jibbenefikaw mill-ħatra bħala impjegati permanenti prevista fid-dritt Taljan, dan id-dritt ma jipprevedi ebda miżura ta' prevenzjoni tal-użu abbużiv ta' KŻD suċċessivi għall-imsemmija għalliema, fis-sens tal-Klawżola 5 tal-Ftehim Qafas.

Huwa għalhekk li hija ddeċidiet li tadixxi lill-Qorti tal-Ġustizzja bil-kwistjoni tal-kompatibbiltà tal-leġiżlazzjoni Taljana ma' din l-aħħar dispożizzjoni, kif ukoll mal-projbizzjoni ta' diskriminazzjoni bbażata fuq ir-religjon ipprojbita mid-dritt tal-Unjoni ². Barra minn hekk, hija talbet lill-Qorti tal-Ġustizzja tippreċiża jekk il-ħtieġa ta' ċertifikat ta' kapaċità maħruġ minn awtorità ekkleżjastika, li għandu jkollhom l-għalliema tar-religjon Kattolika sabiex jgħallmu, tikkostitwixxi “raġuni oġġettiva”, fis-sens tal-Ftehim Qafas, li tippermetti li jiġi ġġustifikat it-tiġdid ta' tali KŻD. Fl-aħħar nett, hija staqsi dwar il-konsegwenzi li għandhom jinsiltu, għall-kawża prinċipali, mill-konklużjoni tal-Qorti tal-Ġustizzja dwar l-incompatibbiltà eventwali tal-leġiżlazzjoni inkwistjoni.

Fis-sentenza tagħha, il-Qorti tal-Ġustizzja tiddeċiedi b'mod partikolari fuq l-effettività tal-miżuri li għandhom jissanzjonaw, fid-dritt nazzjonali, l-użu abbużiv tal-KŻD suċċessivi.

Il-kunsiderazzjonijiet tal-Qorti tal-Ġustizzja

Preliminarjament, filwaqt li tikkonstata b'mod partikolari li d-dispożizzjonijiet nazzjonali inkwistjoni ma humiex intiżi biex jorganizzaw ir-relazzjonijiet bejn Stat Membru u l-knejjes, iżda jikkonċernaw il-kundizzjonijiet tax-xogħol tal-għalliema li jgħallmu r-religjon Kattolika fl-istabbilimenti pubbliċi, u

¹ Ftehim Qafas dwar Xogħol għal Terminu Fiss [żmien determinat], konkluż fit-18 ta' Marzu 1999 (iktar 'il quddiem il-“Ftehim Qafas”), li jinsab fl-Anness tad-Direttiva tal-Kunsill 1999/70/KE tat-28 ta' Ġunju 1999 dwar il-ftehim qafas dwar xogħol għal żmien fiss [żmien determinat] konkluż mill-ETUC, mill-UNICE u miċ-CEEP (ĠU Edizzjoni Speċjali bil-Malti, Kapitolu 5, Vol. 3, p. 368).

² Din il-projbizzjoni hija prevista mill-Artikolu 21 tal-Karta tad-Drittijiet Fundamentali tal-Unjoni Ewropea u mid-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjieg u fix-xogħol (ĠU Edizzjoni Speċjali bil-Malti, Kapitolu 5, Vol. 004, p. 79).

b'hekk il-kawża ma tikkonċernax l-istatus li jibbenefikaw minnu l-knejjes imsemmija fl-Artikolu 17(1) TFUE, il-Qorti tal-Ġustizzja tirrikonoxxi li għandha ġurisdizzjoni sabiex tiddeċiedi dwar it-talba għal deċiżjoni preliminari.

Fuq il-mertu, wara li tikkonkludi li ma kienx hemm diskriminazzjoni bbażata fuq ir-religjon, peress li l-ħatra tar-rikorrenti fuq bażi permanenti kienet impossibbli minħabba t-tul tal-inkarigi tagħhom, mingħajr ebda rabta mar-religjon tagħhom, il-Qorti tal-Ġustizzja tiddikjara, qabel kollox, li s-sitwazzjoni li tgħid li r-rikorrenti ma jistgħux jibbenefikaw minn klassifikazzjoni mill-ġdid tal-kuntratt tagħhom f'KŻD filwaqt li l-għalliema ta' suġġetti oħra li jinsabu f'sitwazzjoni paragonabbli jistgħu, tikkostitwixxi differenza fit-trattament bejn żewġ kategoriji ta' ħaddiema għal żmien determinat. Konsegwentement, tali sitwazzjoni ma taqax taħt il-Klawżola 4 tal-Ftehim Qafas³, peress li din tal-aħħar tipprojbixxi d-differenza fit-trattament bejn il-ħaddiema għal żmien determinat u dawk għal żmien indeterminat. Għalhekk, il-qorti tar-rinviju ma tistax tħalli mhux applikati r-regoli nazzjonali inkwistjoni abbażi tal-imsemmija klawżola.

Sussegwentement, fir-rigward tal-Klawżola 5 tal-Ftehim Qafas, intitolata "Miżuri għal prevenzjoni ta' l-abbuż", il-Qorti tal-Ġustizzja tiddeċiedi li din id-dispożizzjoni tipprekludi leġiżlazzjoni nazzjonali li teskludi lill-għalliema tar-religjon Kattolika mill-applikazzjoni tar-regoli intiżi biex jipprekludu l-użu abbużiv tal-KŻD suċċessivi, meta ma tkun teżisti ebda miżura effettiva oħra fl-ordinament ġuridiku intern li tissanzjona l-imsemmi rikors abbużiv, fatt li għandu jiġi evalwat mill-qorti tar-rinviju.

Fil-fatt, ċertament ma huwiex eskluz li s-settur tat-tagħlim pubbliku tar-religjon Kattolika jeżiġi adegwatezza kostanti bejn in-numru ta' ħaddiema impjegati u n-numru ta' utenti potenzjali, li jinvolvi, għall-persuna li timpjega, bżonnijiet provviżorji fil-qasam tar-reklutaġġ, peress li l-bżonn partikolari ta' flessibilità, f'dan is-settur, huwa ta' natura li jiġġustifika, fid-dawl tal-Klawżola 5(1)(a) tal-Ftehim Qafas, l-użu ta' KŻD suċċessivi. Madankollu, l-osservanza ta' din id-dispożizzjoni teżiġi li jiġi vverifikat konkretament li t-tiġdid ta' tali kuntratti jkun intiż biex ikopri bżonnijiet provviżorji u li din il-possibilità ma tintużax, fil-fatt, sabiex jiġu ssodisfatti bżonnijiet permanenti tal-persuna li timpjega fil-qasam tal-persunal. Issa, f'dan il-każ, id-diversi KŻD li jorbtu lir-rikorrenti mal-persuna li timpjegahom taw lok għat-twettiq ta' kompiti simili matul diversi snin, b'tali mod li din ir-relazzjoni ta' xogħol tista' tinftehem bħala li ssodisfat bżonn li kien dewwiemi, fatt li għandu jiġi vverifikat mill-qorti tar-rinviju.

Barra minn hekk, billi kkonstatat b'mod partikolari li ċ-ċertifikat ta' kapacià li għandu jkollhom l-għalliema tar-religjon Kattolika sabiex jgħallmu jingħata darba biss u mhux qabel kull sena skolastika li tagħti lok għall-konkluzjoni ta' KŻD, indipendentement mit-tul tal-inkarigi fdati lilhom, u li dan l-għoti ma huwiex marbut ma' miżuri li jfittxu għanijiet ta' politika soċjali, il-Qorti tal-Ġustizzja tiddikjara li dan iċ-ċertifikat ma jikkostitwixxi "raġuni oġġettivi" li tiġġustifika t-tiġdid ta' KŻD, fis-sens tal-Klawżola 5(1)(a) tal-Ftehim Qafas.

Fl-aħħar nett, il-Qorti tal-Ġustizzja tfakkar li għalkemm din il-klawżola ma għandhiex effett dirett, u b'hekk il-qorti nazzjonali ma hijiex obbligata li ma tapplikax dispożizzjoni nazzjonali li tmur kontriha, hija l-qorti tar-rinviju li għandha tivverifika jekk hijiex possibbli interpretazzjoni tad-dispożizzjonijiet nazzjonali inkwistjoni li tkun konformi mal-Ftehim Qafas, billi tiegħu inkunsiderazzjoni d-dritt intern kollu u billi tapplika metodi ta' interpretazzjoni rrikonoxxuti minnu.

NOTA: Ir-rinviju għal deċiżjoni preliminari jippermetti, lill-qorti tal-Istati Membri fil-kuntest ta' kawża mressqa quddiemhom, li jitolbu lill-Qorti tal-Ġustizzja interpretazzjoni tad-dritt tal-Unjoni jew li tiddeċiedi dwar il-validità ta' att tal-Unjoni. Il-Qorti tal-Ġustizzja ma taqtax il-kawża nazzjonali. Hija l-qorti nazzjonali li għandha ssib soluzzjoni għall-kawża skont id-deċiżjoni tal-Qorti tal-Ġustizzja. Din id-deċiżjoni torbot, bl-istess mod, lill-qorti nazzjonali l-oħra li quddiemhom titressaq problema simili.

Dokument mhux uffiċjali għall-użu tal-mezzi tal-komunikazzjoni li ma jorbotx lill-Qorti tal-Ġustizzja.

³ Il-Klawżola 4 tal-Ftehim Qafas, intitolata "Il-prinċipju ta' non-diskriminazzjoni", tipprevedi, fil-punt 1 tagħha, li, fejn għandhom x'jaqsmu l-kondizzjonijiet tal-impjieg, ħaddiema għal terminu fiss m'għandhomx jiġu trattati b'mod inqas favorevoli minn ħaddiem kumparabbli permanenti biss minħabba li għandhom kuntratt jew relazzjoni għal terminu fiss sakemm trattament differenti ma jkunx ġustifikat fuq bażi oġġettiva.

It-[test sħiħ](#) tas-sentenza jinsab fis-sit CURIA mill-jum li fih tingħata s-sentenza

Kuntatt għall-istampa: Jacques René Zammit ☎ (+352) 4303 3355

Ritratti tal-għoti tas-sentenza huma disponibbli fuq "[Europe by Satellite](#)" ☐ ☎ (+32) 2 2964106